



## L-Akkademja tal-Malti

Taħdem biex iggib 'il quddiem  
il-qagħda tal-Malti bħala lsien  
nazzjonali fl-oqsma kollha tal-ħajja

# STQARRIJA GĦALL-ISTAMPA

### **IS-SESSIŻMU FIL-LINGWA MALTIJA – Editur: Dr George Farrugia**

Is-sessiżmu fil-lingwa huwa l-użu ta' kliem u espressjonijiet li jiddiskriminaw kontra xi sess partikolari u li jinkoraggixxu xbihat sterjotipati tal-irġiel u tan-nisa. Lingwa sessista tesprimi inklinazzjonijiet u preġudizzji favur xi sess partikolari, x'aktarx ir-raġel, u tikkonsidra lis-sess l-ieħor inferjuri, wisq probabbli kawża tal-imġiba sessista fis-soċjetà li għal ħafna żmien qieset lill-mara bħala s-sess id-dgħajfef.

Għal sekli sħaħ, il-mara kellha tgħix fid-dell tar-raġel, imcaħħda mill-aktar drittijiet fundamentali u tqieset bħala oġġett, bħala dik li mhix kapaċi taħseb, mhix kapaċi tieġu deċiżjoni weħidha, u bla ma tista' lanqas biss toħlom li jkollha l-ambizzjonijiet tagħha biex ittejjeb l-istatus tagħha.

B'xorti tajba din is-sitwazzjoni nbidlet u f'dawn l-aħħar snin iktar nisa bdew jidhlu fid-dinja tax-xogħol u f'oqsma oħra li qabel kienu ddominati mill-irġiel. Illum bosta nisa, inkluż f'pajjiżna, għandhom pożizzjonijiet għolja li qabel kienu assoċjati biss mal-irġiel. Imma l-lingwa bħal donnha mhux dejjem tirrifletti din il-bidla fis-soċjetà.

Xi żmien ilu, l-Akkademja tal-Malti organizzat seminar sewwasew dwar dan is-sugġett u minn dan is-seminar twieldet il-pubblikazzjoni li ħarġet reċentement *Is-Sessiżmu fil-Lingwa Maltija*. Dan il-ktieb jiġbor fih is-seba' prezentazzjonijiet li saru matul is-seminar u li jittrattaw it-tema minn perspettivi differenti. Il-ktieb għandu jservi ta' bażi għal aktar diskussjonijiet bejn il-partijiet kollha interessati f'dan is-sugġett bil-ħsieb li jiffasslu linji gwida ċari u uffiċjali li jwasslu biex jinħoloq lingwaġġ mhux diskriminatorju li jirrifletti rappreżentazzjoni aktar ġusta tal-irġiel u tan-nisa fis-soċjetà Maltija.

*IS-SESSIŻMU FIL-LINGWA MALTIJA* – Editur: Dr George Farrugia – publikazzjoni tal-Akkademja tal-Malti (2020), jinkiseb mill-Klabb Kotba Maltin u l-ħwienet ewlenin bl-ISBN 978-99932-7-773-6

Jannar 2021



12, App. 1  
Dar Doreen Micallef  
Triq Sant'Andrija  
Il-Belt Valletta VLT 1341



[info@akkademja.org](mailto:info@akkademja.org)



[fb.com/akkademjatalmalti](https://fb.com/akkademjatalmalti)



[www.akkademjatalmalti.org](http://www.akkademjatalmalti.org)